

១៦- រឿង ឪពុករើសកូនប្រសារ

កាលពីព្រេងនាយ មានតាចាស់ម្នាក់ និងដូនចាស់ម្នាក់ នៅស្រុកមួយ ។ តាចាស់យាយចាស់នោះ មានកូនក្រមុំម្នាក់ រូបល្អណាស់ អ្នកណាទៅដណ្តឹងក៏គាត់មិនព្រមឲ្យគាត់ថា « អ្នកណាតមមិនជេរម្តាយគេបាន ទើបគាត់ឲ្យកូនជាប្រពន្ធអ្នកនោះ » ។

ដូនជាថ្ងៃមួយនោះ មានកំលោះម្នាក់រូបរាងស្អាតបាត ចូលទៅដណ្តឹងកូនគាត់ ៗ ថា « អើអញឲ្យឯងៗ កុំព្រួយចិត្ត ប៉ុន្តែឯងត្រូវតមជេរម្តាយគេ ហើយទទួលបម្រើអញតាមពាក្យអញ ទើបបានអញឲ្យឯង បើតមមិនបានអញផ្តាច់មិនឲ្យឯងទេ អញប្រាប់ឯងឲ្យដឹងជាមុន, លុះក្រោយទៅ ឯងកុំថាអញកាចណា » ។

កំលោះនោះថា « ខ្ញុំបាទតមជេរម្តាយគេបាន ហើយធ្វើការអ្វីៗ ក៏បានទាំងអស់ ខ្ញុំបាទទទួលសព្វគ្រប់ប្រការតាមប្រសាសន៍លោកឪពុក » ។ តានោះថា « អើបើឯងតមជេរម្តាយគេបានមែន ឯងទៅសិនចុះ ព្រឹកត្រូវឯងមកវិញពីព្រលឹម » កំលោះនោះ ក៏លាវិលទៅផ្ទះវិញ ។

ព្រឹកឡើង កំលោះនោះមកវិញ ចូលទៅបម្រើឪពុកម្តាយក្មេក ៗនោះ ប្រើកូនក្រមុំគាត់ឲ្យរៀបបាយទឹក ឲ្យអ្នកកំលោះនោះស៊ី ៗ រួចហើយតានោះ ក៏ប្រាប់ទៅកូនប្រសាថា « នែកូន ! ចូរកូនទៅចាប់ក្របីទៅភ្នំស្រែ, កូនឯងភ្នំដរាបដល់ចូរនៅឯស្រែនោះយំតែៗ ហើយសឹមឯងដោះក្របី » ។ អ្នកកំលោះទៅចាប់ក្របីមកទើម ហើយទៅភ្នំស្រែតាំងពីព្រលឹមដល់ថ្ងៃត្រង់ក៏ច្នាំយំ, ក្របីដើរព្រួចក៏ច្នាំចុះតែឈឹងពុំយំសោះ ។ អ្នកកំលោះឃ្លានបាយណាស់ទ្រាំពុំបានជេរម្តាយថា « ម្តាយអាច្នុនេះកាលណានឹងយំឡើង » ។ កំលោះនោះជេរតែប៉ុណ្ណោះតានោះក៏ស្ទុះចេញពីក្រោយច្នាំមកថា « ណ្ហើយចុះ ! ឯងដោះក្របីលែង ហើយទៅផ្ទះឯងចុះ អញផ្តាច់កូនហើយ ត្បិតឯងតមជេរម្តាយមិនបាន » ។ កំលោះនោះក៏ដោះក្របីលែង ហើយទៅផ្ទះវិញ ។

ថ្ងៃក្រោយមក មានកំលោះម្នាក់ចូលទៅដណ្តឹងកូនតានោះទៀត គាត់ក៏បង្គាប់ដូចកំលោះមុន, តែអ្នកកំលោះក្រោយគេមានប្រាជ្ញា គេទៅភ្នំស្រែវេចបាយទៅស៊ីផង លុះភ្នំដល់ថ្ងៃខ្ពស់ឃ្លានបាយ ក៏បញ្ឈប់ក្របីស៊ីបាយ, រួចហើយក៏ភ្នំទៀតទល់ថ្ងៃជ្រៅត្រង់ក៏ច្នាំយំ ក្របីក៏អស់ជើងដើរព្រួច ។ កាលបើអ្នកកំលោះបរក្របីទៅដល់ជិតច្នាំនោះ អ្នកធ្វើជាស្តីថា « ! លោកច្នាំអើយ យំឡើង, ក្របីដើរព្រួចទេ អាណិតក្របីផងទៅ, ខ្លួនខ្ញុំឥតបើអីទេ ខ្ញុំមានបាយស៊ីហើយ ភ្នំដល់យប់ក៏បានដែរ, បើមិនអាណិតខ្ញុំអាណិតតែក្របីចុះ ត្បិតវាជាសត្វ » ។ កំលោះនោះអង្វរដូចម្តេចក៏ច្នាំយំ, អ្នកកំលោះនោះក៏ពុំជេរត្បិតវាដឹងថាតានោះទៅពូនក្រោយច្នាំ លុះនិយាយយូរ ៗ ទៅតានោះមើលមកឃើញក្របីដើរព្រួចមែន គាត់នឹកអាណិតក្របីគាត់ ក៏យំក្រោយច្នាំនោះព្រួតតែៗ, អ្នកកំលោះនោះក៏ដោះក្របីឲ្យស៊ីស្មៅ ហើយមកផ្ទះឪពុកក្មេកវិញ ។ តានោះក៏ឲ្យកូនគាត់លើកបាយមកឲ្យអ្នកកំលោះនោះស៊ី ។ លុះល្ងាចតានោះប្រាប់ថា « កូនអើយ ! ទៅផ្ទះឯងចុះ, ព្រឹកសឹមឯងមកវិញ » ។ កំលោះនោះក៏លាទៅផ្ទះ លុះយប់មកលបចាំស្តាប់យកការណ៍ នៅក្រោមដំណេកតានោះ ព្រោះគាត់និយាយគិតគូរនឹងប្រពន្ធគាត់ទាល់តែដេកលក់ ។ វេលាយប់តាចាស់ចូលដេក ក៏និយាយនឹងយាយថា « ដូន ! អានេះវាតមជេរម្តាយបាន ប៉ុន្តែរូបរាងវាអាក្រក់ មិនសមនឹងកូនយើងដូច្នោះ យើងរកឧបាយយ៉ាងណាឲ្យវាខឹងជេរម្តាយ ហើយយើងនឹងផ្តាច់វាទៅ ? » ។ ដូនឆ្លើយថា « ងាយទេ, បើដូច្នោះចូរតាឯងចូល

ក្នុងការងារមួយ ការងារមួយទៀតដាក់អង្ករ, ព្រឹកឡើងវាមកខ្ញុំប្រាប់វាថា តាទៅកាប់ឧសលើភ្នំមុន ហើយខ្ញុំឲ្យវាវែកតា ឯងនិងអង្ករទៅលើភ្នំ, បើវាធ្ងន់ វាខឹងវាជេរនោះ តាឯងនៅក្នុងការងារស្រាប់នឹងឮ ហើយមកវិញផ្តាច់វាបានដោយ ងាយ » ។ តាយាយគិតគ្នាដូច្នោះហើយ ក៏ដេកទៅ ។ ឯអ្នកកំលោះលបស្តាប់ក្រោមផ្ទះឮដឹងការណ៍ហើយ ក៏រិលទៅ ដេកឯផ្ទះ ។ ព្រឹកឡើងអ្នកកំលោះ នោះទៅបម្រើម្តាយក្មេកឪពុកក្មេក ក៏ស្រាប់តែឃើញយាយចាស់បង្ហាញអម្រែក ហើយប្រាប់ថា « កូនអើយ ! ខ្ញុំឯងទៅកាប់ឧសលើភ្នំហើយ គាត់ផ្តាំថាឲ្យកូនឯងវែកអង្ករនេះ ឡើងទៅតាមឲ្យឆាប់ ត្បិតគាត់ទៅតាំងតែពីព្រឹក មិនទាន់ទាំងហូបបាយផង មានតែកូនឯងវែកទៅឲ្យឆាប់ និងអាណិតណាស់បាយឲ្យខ្ញុំឯង ហូប » ។ កំលោះនោះទទួលអម្រែកហើយ ក៏វែកទៅតាមជើងភ្នំ, ដល់វែកឡើងបន្តិចទៅធ្ងន់ណាស់ ក៏វែកចុះមកវិញ ហើយស្តីថា ឱ ! ឱអើយ, ខ្ញុំឃ្លានបាយណាស់ ខ្ញុំវែកឡើងទៅឲ្យឆាប់មិនបានទេ បើវាធ្ងន់ម៉្លេះនរណានឹងវែកឡើងទៅ វិញរួច បើឱមិនអាណិតគាត់ជេរបន្ទោសដូចម្តេចក៏ទទួល » ។ និយាយហើយវែកចុះមកវាលវិញ, លុះវែកទៅដល់ កន្លែងមួយឃើញស្បូវស្បូតល្អ ក៏វែកទៅដាក់ឈប់កណ្តាលស្បូវនោះ ហើយដើរទៅបាត់មួយស្របក់ ទើបដើរត្រឡប់ មកវិញ យកភ្លើងដុតអម្រែក, លុះភ្លើងឆេះស្បូវជុំវិញ ហើយក្តៅដល់តាចាស់ដែលនៅក្នុងអម្រែកនោះ គាត់ក៏បម្រះ ញ័ររង្កើតទាំងការងារ ភ័យក្រែងភ្លើងឆេះស្លាប់ ប៉ុន្តែចេញមិនរួច ។ អ្នកកំលោះធ្វើជាវត់មកពីណាស្រែកថា « ដើ ! នរណា ដុតភ្លើងឆេះអម្រែកអញអស់ ធ្វើដូចម្តេចអញនឹងចូលទៅបាន បើភ្លើងឆេះជុំវិញដូច្នោះ ចូលមិនចុះទេ » ថាហើយឈរ ស្រែកនៅក្រៅ, លុះភ្លើងឆេះដល់ការងារដឹងថា តាចាស់ក្តៅណាស់ហើយ ទើបស្ទុះចូលទៅអូសអម្រែកចេញពីភ្លើង រួច ហើយភ្លើងក៏ឆេះដាច់ខ្សែការងារ លោកតាចាស់បម្រះញ័រ ៗ ទើបអ្នកកំលោះស្រាយការងារចេញ ឃើញតាឪពុកក្មេក រលាកភ្លើង ឆេះទាំងសក់ក្បាលក៏ជម្រាបថា « ដើ លោកឪ ! ម្តេចក៏មិនប្រាប់កូន កុំអីភ្លើងឆេះស្លាប់ចោលម៉ែឲ្យនៅ មេម៉ាយ » ។ តាចាស់ខឹងណាស់តែពុំដឹងជាធ្វើដូចម្តេច ឡើងដើរតយង់យមកផ្ទះវិញ ទ្រមខ្លួនមួយថ្ងៃ ណាមួយ ដោយវាអូសចេញពីភ្លើង ណាមួយដោយរលាកភ្លើង ។ មកដល់ផ្ទះវិញគ្មានស្តីមួយម៉ាត់, ដល់ផ្ទះហើយប្រាប់កូន ប្រសាថា « ទៅផ្ទះចុះ, ព្រឹកសឹមមក » ។ ឯកូនប្រសាលាទៅផ្ទះ, ដល់យប់ក៏មកពូនក្រោមផ្ទះលបចាំស្តាប់ទៀត ។

លុះយប់ តាចាស់ដូនចាស់ ចូលដេក ក៏និយាយគិតគ្នាទៀត ។ តាថាគិតដូចម្តេចនឹងផ្តាច់វាបាន ? អានេះ មានប្រាជ្ញាណាស់ តែបើឲ្យកូនយើងទៅវា វាមិនសមនឹងកូនយើង, ពីថ្ងៃមិញវាដឹងថាឯងនៅក្នុងការងារ វាវែកទៅដល់ កណ្តាលផ្លូវវាថាធ្ងន់ណាស់ តែវាមិនជេរម្តាយទេ វារកទីណាមានស្បូវស្បូត វាវែកអម្រែកទៅដាក់កណ្តាលស្បូវ ហើយ វាដើរទៅរកភ្លើងមកដុតជុំវិញ, លុះដល់ភ្លើងឆេះវាធ្វើជាស្រែកថា « នរណាដុតភ្លើងនេះឆេះអម្រែកវាអស់ » ។ ហើយវា ឈរស្រែកមិនចូលយកទុកទាល់តែភ្លើងឆេះដល់ក្តៅរលាកឯង ទៅហើយទើបបានវាវត់ចូលទៅអូសចេញមក, អញ ភ័យណាស់ ប៉ុន្តែចេញមិនរួចព្រោះវាចងមាត់ការងារជាប់ អញរលាកអស់ទាំងខ្លួន, ឥឡូវនេះយើងគិតដូចម្តេចនឹង ផ្តាច់វាបាន ? ។ យាយថា « ឥឡូវនេះ យើងគិតថា តាឯងធ្វើម្ចាស់ ឲ្យវាធ្វើឆ្កែនាំទៅបណ្តើររកអណ្តើកឲ្យវាវាវាដូចឆ្កែ, បើវារកអណ្តើកមិនបាន ឬវាបោលមិនទាន់ទេ នោះយើងផ្តាច់វាបាន » ។ តាចាស់ថា « អើ ! ដូនគិតដូច្នោះត្រូវ, ព្រឹក អញធ្វើដូចជាឯងថា » ។ តាយាយគិតគ្នាហើយ ដេកទៅ ។ ឯអ្នកកំលោះនោះ ស្តាប់ដឹងការណ៍អស់ហើយ រិលទៅ ដេកឯផ្ទះវិញ, ដល់មាន់រងាវទើបពុនអណ្តើកយកទៅចងទុកក្នុងគុម្ពាតស្មៅវាល ឯនេះ ឯនោះ ពាសពេញតែវាល ដែលតាចាស់គាត់គិតទៅរកអណ្តើកនោះ ហើយរិលមកផ្ទះ ដេកធ្វើព្រងើយទៀត ។

លុះព្រឹកព្រហាមឡើង ចៅនោះទៅដល់ផ្ទះឪពុកក្មេកម្តាយក្មេក ៗ ក៏ឲ្យកូនក្រមុំគាត់រៀបបាយលើកយកមក ឲ្យស៊ី ៗ រួចហើយក៏ប្រាប់ថា « កូន ! ឥឡូវនេះ យើងទៅបណ្តើរអណ្តើក ប៉ុន្តែយើងគ្មានឆ្កែ កូនឯងធ្វើឆ្កែ ឱ្យធ្វើម្ចាស់ យើងទៅរកក្រែងបានមួយពីរយកមកស៊ី » ។ ចៅនោះឆ្លើយបាទ ! ហើយតាចាស់ពុនបាយសំណុំ ទឹកបំពង់ ដើរ ចេញពីផ្ទះទៅ ។ ចៅនោះក៏បោលជើង ៤ តាមក្រោយ ទៅដល់វាលកន្លែងវាចងអណ្តើកនោះ វាក៏បោលទៅមុខចូល គុម្ពាតស្មៅមួយ ធ្វើជាកោះដុំដងៗ ។ តាចាស់រត់ទៅដល់វាខាំបានអណ្តើកមួយ ហើយទៅទៀត ខាំបានអណ្តើក ប្រាំមួយប្រាំពីរ, ដល់ថ្ងៃត្រង់តាចាស់ឃ្លានពេកណាស់ ក៏អង្គុយគិតនឹងស្រាយបាយស៊ី ។ ឆ្កែមើលទៅខាងឃើញ ក្របីមួយហ្នុង ក៏បោលទៅដេញខាំក្របី ៗ បោលចូលស៊ីស្រូវស្រែអ្នកស្រុក ។ តាចាស់ឃើញហើយ រត់ទៅដេញក្របី ចេញពីស្រែ, ឆ្កែបោលមកស៊ីបាយអស់ ហើយបោលទៅបាត់ ។ ឯឪពុកក្មេកជាម្ចាស់ឆ្កែវិលមកវិញ រកបាយស៊ីគ្មាន ព្រោះឆ្កែស៊ីអស់ខឹងណាស់ ដេញវាវាពុំទាន់ ណាអស់កម្លាំងឃ្លានបាយ ណាផ្លូវឆ្ងាយ ក៏ខំដើរមកផ្ទះវិញទាំងអត់ បាយ ដើរពុំចង់រួច បន្ទោសឆ្កែមិនបាន ត្បិតវាចំណាំអីចឹង ។ ដល់ផ្ទះស៊ីបាយរួចហើយ ប្រាប់កូនប្រសាថា « ទៅផ្ទះ ចុះព្រឹកសឹមមកវិញ » ដល់យប់កូនប្រសាមកស្តាប់តាយាយគិតគ្នាទៀត ។

លុះដល់យប់ តាយាយចូលដេក, តាប្រាប់យាយពីរឿងដែលកូនប្រសានោះធ្វើសព្វគ្រប់ ហើយតាឲ្យយាយ ជួយគិតទៀត ។ ដូនចាស់ប្រាប់ថា « ពីមុនវាធ្វើឆ្កែ តាឯងធ្វើម្ចាស់ បានជាវាធ្វើបាបតាឯងបាន ដូច្នោះព្រឹកនេះ តា ឯងឲ្យវាធ្វើម្ចាស់ម្តង ឯតាឯងធ្វើឆ្កែវិញ » ។ តាយាយគិតគ្នា ហើយដេកទៅ ។ ចៅនោះលបស្តាប់បានការណ៍ហើយ ក៏ទៅដេកឯផ្ទះវាហី ។

ព្រឹកឡើងចៅនោះ ទៅបម្រើឪពុកក្មេកម្តាយក្មេកទៀត ។ តាយាយឲ្យកូនក្រមុំលើកបាយមកឲ្យវាស៊ី ។ រួច ហើយតាក៏ប្រាប់ថា « កូនអើយ ! ពីម្សិលមិញឯងធ្វើឆ្កែ, ថ្ងៃនេះឯងធ្វើម្ចាស់អញម្តង អញធ្វើឆ្កែវិញ » ។ ចៅនោះ ឆ្លើយបាទ ! ហើយពុនបាយនិងទឹកទៅ ឯតាវាធ្វើជាឆ្កែបោលតាមក្រោយ ។ លុះហួសពីផ្ទះបន្តិចទៅ វាខំដើរយ៉ាង លឿនកុំឲ្យឪពុកក្មេកវាបោលទាន់ ។

តាបោលពុំទាន់ ត្បិតខ្លួនចាស់ ដើរត្រកៗតាមក្រោយវា, ឯវាក៏បែរមកថា « ឆ្កែអីស៊ីតែបាយបង្កស់ ទៅមុខមិន ទៅ ដើរតែក្រោយម្ចាស់ រកអណ្តើកម្តេចបាន ? ថាហើយវាយឆ្កែឲ្យបោលទៅមុខ ។ តាបោលក្នុងស្មៅមិនរួចចេះតែ ដើរតាមក្រោយ រកអណ្តើកក៏មិនបាន, កូនប្រសាវាយស្ទើរស្លាប់ ហត់ស្ទើរដាច់ខ្យល់ តែពុំហានស្តី ព្រោះខ្មាសកូន ប្រសា ។

លុះទៅឆ្ងាយដល់ថ្ងៃត្រង់ វាស្រាយបាយស៊ីហើយវាថា « ឆ្កែអីរកអណ្តើកមិនបានដើរ តែក្រោយមនុស្ស ស៊ីតែ បាយបង្កស់ » ហើយវាបង្អត់មិនឲ្យបាយស៊ី វាឲ្យតែឆ្កីងឆ្កែង, ឆ្កែចាស់អង្កៀមក៏មិនបែក ត្បិតគ្មានធ្មេញ ឃ្លានណាស់ អង្គុយមើលតែមុខវា ទាល់តែវាស៊ីហើយវាវាយមួយព្រនង់ទៀតវាថា « ណ្ហើយ ! ទៅផ្ទះចុះ បើមិនដេះទេ ឆ្កែអីឆ្កែង យ៉ាងហ្នឹង » ហើយវាឡើងដើរវិលទៅផ្ទះវិញ ។ តាចាស់ហត់ណាស់ វាមិនរួចឡើងដើរទៅតាមក្រោយកូនប្រសា ធ្វើ មុខស្រមេះ ។ លុះទៅដល់ចៅកំលោះប្រាប់ម្តាយក្មេកថា « ម៉ែ ! រកអណ្តើកមិនបានទេ ព្រោះឆ្កែមិនស្លាប់ » ។ តា ចាស់ខឹងណាស់ ប្រាប់កូនប្រសាថា « ឯងទៅផ្ទះចុះ ព្រឹកសឹមមកវិញ » ។ ចៅនោះក៏លាទៅ, ដល់យប់មកពូនលប ស្តាប់ក្រោមផ្ទះទៀត ។

លុះដល់យប់ តាយាយចូលដេក, តានិយាយប្រាប់យាយពីរឿងកូនប្រសាបាប ហើយបង្អត់ទាំងបាយផង ។ ដូនចា « ណឿយ ! ឲ្យកូនទៅវាទៅ ផ្តាច់វាមិនបានទេ, អាទេនេះមានប្រាជ្ញាណាស់ ឯងគិតអីក៏វាដឹងមុនទាំងអស់, វាធ្វើបាបស្ទើរតែស្លាប់ ម្តេចក៏មិនរាង » ។ តាចាស់ឆ្លើយថា « នឹងឲ្យវាទៅមើលទៅរូបរាងវា មិនសមនឹងកូនយើងសោះ, ប៉ុន្តែយើងធ្វើកលឲ្យវាខឹង ឲ្យវាជេរម្តាយ វាមិនជេរ ដូច្នោះដូនជួយគិតអញម្តងទៀត បើវាធ្វើតាមមិនបានសឹមផ្តាច់វា » ។ ដូនចាស់ថា « អើ ! ឥឡូវនេះ មានតែដល់ពេលមាន់ដាវ តាឯងលុបមុខ ស៊ីស្លា ហូបបាយ ចូលទៅក្នុងការុងមួយ ការុងមួយទៀតច្រកអង្ករ បើព្រឹកឡើងវាមកខ្ញុំនឹងប្រាប់វាថា តាឯងទៅផ្សារទិញអីរ៉ាន់, ហើយខ្ញុំប្រាប់ឲ្យវាវែកទៅតាម ឲ្យទាន់ នៅវេលាស៊ីបាយព្រឹក ត្បិតផ្លូវផ្សារ ក៏ឆ្ងាយដែរ, បើវាវែកទៅមិនទាន់ទេនោះ លុះមកវិញនឹងផ្តាច់កូនពីវាបាន ងាយ មួយទៀតតែទៅដល់ពាក់កណ្តាលផ្លូវវាមុខជាធ្ងន់ វាប្រហែលជាវាគិតឃើញថាស្ងាត់ហើយ វាជេរមិនខាន » ។ តាចាស់និងយាយគិតគ្នាហើយ ក៏ដេកទៅ ។ ឯកូនប្រសាលបស្តាប់នៅក្រោមផ្ទះដឹងការណ៍ហើយ ក៏ទៅដេកផ្ទះ ។

លុះព្រឹកឡើង ចៅនោះរៀបខ្លួន ដើរចេញទៅបម្រើឪពុកក្មេកទៀត, ដល់ហើយម្តាយក្មេកឲ្យកូនក្រមុំលើក បាយ យកមកឲ្យចៅនោះស៊ីទៀត, ស៊ីហើយក៏ប្រគល់អម្រែកឲ្យកូនប្រសា វែកទៅតាមឪពុកក្មេកឯផ្សារ ដូចគិតគ្នាពី ល្ងាចនោះ ។ ចៅនោះវែកដើរទៅហើយគិតថា « ម្តងនេះអញធ្វើឲ្យឪពុកក្មេកអញនេះ ឲ្យកូនមកអញ កុំឲ្យគាត់រក កលធ្វើបញ្ឆោតអញក្រោយទៀត » ។ ហើយគិតតែវែកដើរទៅដល់កណ្តាលផ្លូវ ដាក់អម្រែកចុះ ហើយថា ការុងនេះ ចងមាត់មិនជាប់ ។ វាយកខ្សែចងថែមទៀត, លុះវែកទៅដល់កន្លែងមានព្រែក មានស្ពាន ក៏ដាក់អម្រែកលើស្ពាន ឲ្យ ប្របេះត្រង់ចុងគ្នា នៅតែបន្តិចនឹងធ្លាក់ពីស្ពាន ហើយថា « អញអើយ ថ្ងៃណាស់ហើយ ម៉្លេះសមឱ្យអញជេរមិនខាន អម្រែកធ្ងន់ វែកម្តេចឲ្យទាន់ ! ណឿយ ឪពុកដេរចុះ អញដាក់នៅនេះ ទៅវាលសិនរួចសឹមទៅទៀត » ។ និយាយ បណ្តើរដើរបណ្តើរ ។ មួយស្របក់ក៏កាន់ឈើមួយធំដើរមកពីនាយ បុកក្តារស្ពានឮគ្រាំៗ ធ្វើហាក់ដូចជាជំរិះឆ្លងស្ពាន ហើយស្រែកថា « នរណាដាក់អម្រែកនៅលើស្ពាន ជំរិះអញវាជាន់ខូចអស់ហើយ យកចេញឲ្យឆាប់ ស្រែកហើយបុក ក្តារគ្រាំងៗដើរចូលមក ។ ឯតាចាស់នៅក្នុងការុងគិតស្មានថាជំរិះមិន ភ័យក្រែងជាន់ស្លាប់ ក៏ខំបម្រះជៀសផ្លូវជំរិះ ហួសពីការធ្លាក់ទៅក្នុងទឹក ៗ ចូលការុងគាត់ឈ្នក់ទឹកត្រជុំរៀងទាំងការុង ស្ទើរតែនឹងស្លាប់ ។ ឯកូនប្រសាឃើញ ដូច្នោះ ក៏ទុកឲ្យជីកទឹកបន្តិច ឲ្យអស់ខូចទៀត ហើយធ្វើជាដើរមកពីវាលស្រែកថា « នរណាហ៊ានបរជំរិះឆ្លាតអម្រែក អញ ឲ្យធ្លាក់ក្នុងទឹក ទទឹកអង្ករអញអស់ ! ឱអញអើយ ! ឱជេរថែមទៀតហើយ ថ្ងៃក៏កាន់តែខ្ពស់ហើយ អង្ករទទឹក ថែមទៀត » ។ អ្នកកំលោះឃើញឪពុកក្មេកបម្រះញ័រក្នុងការុង ក៏ថា « ឱ ! មានត្រឹមកប្របេះផង, ណឿយ ! អញចុះទៅ ស្រង់មកមើល » ថាហើយក៏លោតទៅស្រង់ឡើងមកមើល ហើយថា « អើយ ! បើវាទទឹកនឹងស្រាយហាលថ្ងៃ ហើយ វែកយកទៅឲ្យម៉ែធ្វើនំបញ្ចុកទុកឲ្យឱ » ។ ថាហើយស្រាយមើល ឃើញតានៅក្នុងការុងក៏ថា ឱអើយ ! ម្តេចមិនស្រែក ប្រាប់ខ្ញុំ កុំអីស្លាប់ទៅហើយ គេបរជំរិះមកពីណាមិនដឹង គេឲ្យជំរិះឆ្លាតទៅក្នុងទឹក » ។ តាឮហើយឡើងឈរ ដើរ វិលមកផ្ទះវិញមិនមានស្តីមួយម៉ាត់ ដល់ទៅផ្ទះអស់ចំណេះ ពុំហានគិតទៀត ក៏រៀបការកូនក្រមុំឲ្យទៅអ្នកកំលោះ នោះទៅ ។

និយាយយប់ ផ្តាច់ព្រៃ និយាយថ្ងៃ ព្រៃមានក្រចៀក។